

تکبیر تشریح کے مسائل

اس رسالہ میں تکبیر تشریح کے احکام و مسائل آسان انداز میں قدرے تفصیل کے ساتھ بیان کئے گئے ہیں۔

از

مرغوب احمد لاجپوری

ناشر

جامعۃ القراءات کفلیۃ

فہرست رسالہ ”تکبیر تشریح کے مسائل“

۳	عرض مرتب.....
۴	تکبیر تشریح..... تشریح کی وجہ تسمیہ.....
۵	تکبیر تشریح کی اصلیت.....
۶	یوم عرفہ کی فجر سے تکبیر تشریح کیوں پڑھی جاتی ہے؟.....
۶	تکبیر تشریح کے مسائل.....
۹	امام ابو یوسف رحمہ اللہ کا تکبیر تشریح بھول جانا اور اس واقعہ سے حاصل شدہ چند فوائد (حاشیہ).....
۱۱	تکبیر تشریح کے بارے میں آثار صحابہ.....
۱۱	کیا تکبیر تشریح کے الفاظ حدیث سے ثابت ہیں.....
۱۳	تکبیرات تشریح ایک مرتبہ کہے یا زائد.....
۱۴	عید الفطر میں عید گاہ جاتے ہوئے تکبیر بلند آواز سے کہے یا آہستہ؟.....
۱۶	مزدلفہ میں جمع بین الصلوٰتین کے درمیان تکبیر تشریح پڑھی جائے؟.....
۱۹	تکبیر تشریح کی تعداد تینیس نمازیں ہیں یا عید کے ساتھ چوبیس؟.....
۲۱	عید الاضحیٰ کی نماز کے لئے راستہ میں جاتے اور آتے ہوئے دونوں وقتوں میں تکبیر تشریح پڑھنے کا حکم ہے یا صرف جاتے ہوئے؟.....
۲۲	تکبیرات تشریح کے بارے میں امام اعظم رحمہ اللہ اور صاحبین رحمہما اللہ میں اختلاف کی تحقیق..... از: حضرت مولانا مفتی محمد تقی عثمانی صاحب مدظلہم.....
۲۴	ایک ضروری وضاحت۔ ایام عشرہ میں بھی تکبیرات کا اہتمام کرنا چاہئے.....

عرض مرتب

بِسْمِ اللّٰهِ الرَّحْمٰنِ الرَّحِیْمِ

الحمد لله الذی، سَخَّرَ الشَّمْسَ وَالْقَمَرَ، فَسَبَّحَانَ الَّذِی خَلَقَ كُلَّ شَیْءٍ بِقَدْرِ، وَهُوَ الَّذِی اخْتَارَ شَهْرَ ذِی الْحِجَّةِ الْاَزْهَرَ، وَسَنَّ لِعِبَادِهِ فِی هَذَا الشَّهْرِ التَّكْبِیْرَ الْاَكْبَرَ، اللَّهُ اَكْبَرُ اللَّهُ اَكْبَرُ، لَا اِلٰهَ اِلَّا اللَّهُ وَاللَّهُ اَكْبَرُ، اللَّهُ اَكْبَرُ وَلِلَّهِ الْحَمْدُ، وَاشْهَدُ اَنَّ سَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ الَّذِی الصَّادِقُ الْاَبْر، وَعَلَى آلِهِ وَصَحْبِهِ مَصَابِيحُ الْغُرُورِ، اَمَّا بَعْدُ۔

ذی الحجہ کی آٹھویں تاریخ کو عشاء کی نماز کے بعد چند منٹ تکبیر تشریح کے متعلق کچھ باتیں عرض کرنے کا معمول ہے، اس میں تکبیر پڑھنے کا حکم، اس کا طریقہ اور ضروری مسائل کا مذاکرہ ہو جاتا ہے۔ اس سال خیال آیا کہ تکبیر تشریح کے مسائل کسی ایک جگہ جمع شدہ نظر سے نہیں گذرے، تو چند مسائل لکھنے کا داعیہ پیدا ہوا۔

الحمد للہ چند کتابوں اور میرے اکابر کے فتاویٰ کے مطالعہ سے کچھ مسائل جمع ہو گئے۔ اللہ تعالیٰ اس حقیر خدمت کو ذخیرہ آخرت اور ذریعہ نجات بنائے۔ اللہ کرے کہ یہ ناظرین کے لئے مفید ثابت ہو۔

مرغوب احمد لاچپوری

ڈیوڑی بری

۱۸ ذی الحجہ ۱۴۳۴ھ مطابق ۲۴ اکتوبر ۲۰۱۳ء

بروز جمعرات

تکبیر تشریح

تکبیر تشریح یہ ہے:

اللَّهُ أَكْبَرُ اللَّهُ أَكْبَرُ، لَا إِلَهَ إِلَّا اللَّهُ وَاللَّهُ أَكْبَرُ، اللَّهُ أَكْبَرُ وَاللَّهُ الْحَمْدُ۔

تشریح کی وجہ تسمیہ

(۱)..... بعض لوگوں نے بیان کیا ہے کہ: (دور جاہلیت میں) مشرک کہتے تھے: ”اشرق ثبیر کیما نغیر“ اے کوہ ثبیر چمک جاتا کہ ہم روانہ ہو جائیں۔ بات یہ تھی کہ سورج خوب روشن ہونے سے پہلے مشرکین مزدلفہ سے نہیں لوٹتے تھے، اسلام نے اس رسم کو باطل کر دیا۔

(۲)..... بعض لوگوں نے کہا کہ: ایام تشریح کا معنی ہے قربانی کے گوشت کے ٹکڑے کر کے خشک کرنا، ایام جاہلیت میں لوگ قربانی کے گوشت کو خشک کر کے رکھ چھوڑتے تھے ”تشریح اللحم“ گوشت کے پارچے (ٹکڑے) کر کے دھوپ میں سکھانا۔ ”شرایق اللحم“ گوشت کے سوکھے پارچے (ٹکڑے)۔

(۳)..... بعض نے کہا ہے: تشریح کے معنی ہے عید کی نماز۔ لفظ تشریح ”شرق الشمس“ سے ماخوذ ہے (سورج کا روشن ہونا) عید کی نماز کا وقت طلوع آفتاب کے بعد ہی ہوتا ہے۔ عید گاہ کو مشرق اسی لئے کہتے ہیں کہ سورج کے روشن ہونے پر لوگ عید گاہ میں پہنچتے ہیں۔ اسی وجہ سے یوم عید کو یوم تشریح کہا گیا، پھر عید کے ذیل میں بعد والے دنوں کو بھی ایام تشریح کہہ لیا گیا۔

فائدہ:..... حضرت ذون مصری رحمہ اللہ سے دریافت کیا گیا: موقف کا نام مشعر کیوں رکھا گیا، حرم کیوں نہیں رکھا گیا؟ فرمایا: کعبہ اللہ تعالیٰ کا گھر ہے، حرم اس کا پردہ ہے اور مشعر اس

کا دروازہ ہے، جب مہمان (حجاج) خانہ خدا کا قصد کرتے ہیں تو اللہ تعالیٰ ان کو پہلے دروازہ پر ٹھہرا دیتا (روک لیتا) ہے، وہ عاجزی کرتے ہیں تو پھر دوسرے پردہ پر یعنی مزدلفہ پر ان کو روک دیتا ہے اور جب ان کی عاجزی اور زاری کو دیکھتا ہے تو قربانیاں پیش کرنے کا حکم دیتا ہے، جب وہ قربانیاں کر لیتے ہیں اور گناہوں سے پاک ہو جاتے ہیں تو زیارت کا حکم دیتا ہے۔ دریافت کیا گیا: ایام تشریق میں روزہ رکھنا کیوں مکروہ ہے؟ فرمایا: اس لئے کہ لوگ اللہ کے مہمان ہیں، اس کی ملاقات کو آتے ہیں اور میزبان کے گھر مہمان کو روزہ رکھنا زیبا نہیں۔ دریافت کیا گیا اے ابو لفیض! کعبہ کے پردے پکڑ کر چسکنے کی کیا وجہ ہے؟ فرمایا: اس کی مثال ایسی ہے جیسے کسی کا کسی پر کچھ حق ہو تو مجرم سفارش کرنے والے کا دامن پکڑ لیتا ہے تاکہ صاحب حق اس کے جرم کو معاف کر دے۔ (غنیۃ الطالبین ص ۳۵۳)

تکبیر تشریح کی اصیلت

تکبیر تشریح کی اصیلت یہ ہے کہ: جب حضرت ابراہیم علیہ الصلوٰۃ والسلام نے حضرت اسماعیل علیہ الصلوٰۃ والسلام کو (ذبح کرنے کے لئے) لٹایا تو اللہ تبارک و تعالیٰ نے حضرت جبرئیل علیہ الصلوٰۃ والسلام کو حکم دیا کہ فدیہ لے کر جاؤ، لیکن یہ فدیہ لے کر آئے تو اس ڈر سے کہ حضرت ابراہیم علیہ الصلوٰۃ والسلام حضرت اسماعیل علیہ الصلوٰۃ والسلام کو ذبح کر ڈالیں گے تو ”اللَّهُ أَكْبَرُ اللَّهُ أَكْبَرُ“ پکارنے لگے، حضرت ابراہیم علیہ الصلوٰۃ والسلام نے جب یہ آواز سنی تو بشارت سمجھ کر پکارا ٹھے ”لَا إِلَهَ إِلَّا اللَّهُ وَاللَّهُ أَكْبَرُ“ حضرت اسماعیل علیہ الصلوٰۃ والسلام سمجھے کہ فدیہ آگیا تو ”اللَّهُ أَكْبَرُ وَاللَّهُ أَحْمَدُ“ کہتے ہوئے اللہ تعالیٰ کی حمد اور شکر ادا کرنے لگے۔ (شامی ص ۵۸۵ ج ۱۔ فتاویٰ رحیمیہ ص ۲۸۹ ج ۲)

علامہ شامی و علامہ طحاوی رحمہما اللہ نے اس کو نقل فرمایا کہ اس بات کی صراحت بھی

فرمادی ہے کہ: یہ علماء سے منقول ہے مگر محدثین کے نزدیک اس واقعہ کا ثبوت نہیں۔

(شامی ص ۶۲ ج ۳، باب العیدین، مطلب: يطلق اسم السنة على الواجب، مكتبة دار الباز، مكة)

المكرمة، حاشية الطحطاوى، ص ۵۴۳، مكتبة دار الكتب العمليّة، بيروت)

یوم عرفہ کی فجر سے تکبیر تشریح کیوں پڑھی جاتی ہے؟

سوال:..... تکبیر تشریح کی ابتدا یوم النحر میں حضرت ابراہیم علیہ الصلوٰۃ والسلام کے حضرت اسماعیل علیہ الصلوٰۃ والسلام کو ذبح کرنے کے وقت سے ہوئی، پھر یوم العرفہ کی فجر سے تکبیر تشریح کیوں پڑھی جاتی ہے؟

جواب:..... تکبیر تشریح کی مشروعیت کا سبب وقت کی تعظیم بھی ہے، جن ایام میں مناسک حج ادا کئے جاتے ہیں؛ جن کی ابتدا عرفہ کے دن سے اور انتہا تیرہویں تاریخ کو ہوتی ہے، ان کی تعظیم مقصود ہے، اس لئے اشکال کی کوئی وجہ نہیں: ”لان التکبیر لتعظیم الوقت الذی شرع فیہ المناسک، واوله يوم عرفة، اذ فيه يقام معظم او كان الحج وهو الوقوف“۔ (بدائع الصنائع ص ۲۵۹ ج ۱، زکریا۔ کتاب النوازل ص ۵۹۴ ج ۱۴)

تکبیر تشریح کے مسائل

مسئلہ..... یوم عرفہ (۹ ذی الحجہ، وقوف عرفہ کا دن) و یوم نحر (۱۰ ذی الحجہ، قربانی کا دن) اور ایام تشریح (یعنی تین دن گیارہ بارہ تیرہ ذی الحجہ) ان پانچ دنوں میں ہر فرض نماز کے بعد تکبیر کہی جاتی ہے، ان کو تکبیرات تشریح کہتے ہیں۔

مسئلہ..... تیرہویں تاریخ کی عصر تک تیئیس نمازوں میں تکبیر کہنا واجب ہے۔ یہ مذہب صاحبین رحمہما اللہ کا ہے، اور حضرت فاروق اعظم رضی اللہ عنہ اور حضرت علی رضی اللہ عنہ سے بھی یہی منقول ہے۔

اور امام اعظم ابوحنیفہ رحمہ اللہ کے نزدیک عرفہ کی فجر سے عید کی عصر تک کل آٹھ نمازوں کے بعد تکبیر واجب ہے، اور یہی مذہب ہے عبد اللہ بن مسعود رضی اللہ عنہ کا، لیکن عبادات میں اکثر کو اختیار کرنا بہتر ہے، اور اصول میں مقرر ہے کہ جب کوئی چیز بدعت و وجوب میں دائر ہو تو اس کا کرنا اختیار کیا جاوے، اس لئے فتویٰ صاحبین رحمہما اللہ کے قول پر ہے، اور یہی قول معتمد ہے، اور ہر زمانہ میں عام اسلامی ملکوں میں اسی پر عمل ہے، لہذا تیرھویں کی عصر سے پہلے تکبیروں کو ترک کرنا اور دوسروں کو منع کرنا ناجائز اور مناع للخییر بنتا ہے۔

مسئلہ..... رویت ہلال کے اختلاف میں اپنے ملک اور بستی کی رویت کے مطابق تکبیر تشریح کہنی چاہئے۔ (مرغوب الفتاویٰ ص ۴۳ ج ۳)

اور ان کے پڑھنے کا طریقہ یہ ہے: ”اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ“

اللَّهُ أَكْبَرُ وَاللَّهُ أَحْمَدُ“ اور اس کا بلند آواز سے ایک بار پڑھنا واجب ہے۔

مسئلہ..... تکبیر ہر فرض عین نماز کے بعد پڑھنا واجب ہے، بشرطیکہ وہ فرض جماعت سے پڑھا گیا ہو، اور وہ مصر ہو۔ یہ تکبیر عورت اور مسافر پر واجب نہیں۔

مسئلہ:..... ایام تشریح میں جمعہ کی نماز کے بعد بھی باواز بلند تکبیر تشریح پڑھی جائے گی۔

(کتاب النوازل ص ۵۹۶ ج ۱۴)

مسئلہ..... عورت اور مسافر کسی ایسے شخص کے مقتدی ہوں جس پر تکبیر واجب ہے تو ان پر بھی تکبیر واجب ہو جائے گی۔ یہ مذہب امام صاحب رحمہ اللہ کا ہے۔

مسئلہ..... صاحبین رحمہما اللہ کے نزدیک یہ کوئی شرط نہیں۔ عورت اور مسافر اور منفرد اور قریہ میں بھی یہ تکبیر واجب ہے۔ صاحب بحر الرائق رحمہ اللہ نے ”سراج و ہاج“ سے نقل کیا ہے

کہ فتویٰ صاحبین رحمہما اللہ کے قول پر ہے۔ (علم الفقہ ص ۳۲۷، حصہ دوم)

مسئلہ..... مردوں کے لئے اس تکبیر کا بلند آواز سے پڑھنا واجب ہے۔

(بحر الرائق۔ علم الفقہ ص ۳۲۷، حصہ دوم)

مسئلہ:..... حضرت امام ابوحنیفہ رحمہ اللہ کے نزدیک مسبوق کے لئے تکبیر تشریح جہر پڑھنا

ضروری نہیں، اور آہستہ پڑھنے میں کوئی حرج نہیں۔ (کتاب النوازل ص ۵۹۷ ج ۱۴)

مسئلہ..... عورتیں اس تکبیر کو آہستہ آواز سے پڑھیں گی۔ (رد المحتار۔ علم الفقہ ص ۳۲۷، حصہ دوم)

مسئلہ..... اس تکبیر کا متوسط بلند آواز سے کہنا ضروری ہے۔ بہت سے لوگ اس میں غفلت

کرتے ہیں، پڑھتے ہی نہیں، یا آہستہ پڑھ لیتے ہیں، اس کی اصلاح ضروری ہے۔

(جواہر الفقہ ص ۴۴۶ ج ۱)

مسئلہ..... نماز کے بعد فوراً تکبیر کہنا چاہئے، اگر کوئی عمل منافی نماز کے عہداً کرے، مثلاً قہقہہ

سے ہنسے یا بات کر دے عہداً سہواً، یا مسجد سے چلا جائے تو پھر ان چیزوں کے بعد تکبیر نہ کہنا

چاہئے۔ (رد مختار مع الشامی، باب العیدین، مطلب فی تکبیر التشریح۔ علم الفقہ ص ۳۲۷، حصہ دوم)

مسئلہ:..... فرض نماز کے بعد فوراً تکبیر تشریح کہہ لینی چاہئے، اگر زیادہ وقفہ تو اس کا وقت نکل

جائے گا، اور اگر دعا مانگتے وقت یاد آجائے تو اس وقت بھی پڑھ لینے سے واجب ادا

ہو جائے گا۔ (کتاب النوازل ص ۵۹۸ ج ۱۴)

مسئلہ..... مزدلفہ میں مغرب اور عشاء دونوں نمازیں ملا کر عشاء کے وقت میں ادا کی جاتی

ہیں، اس وقت بھی مغرب کے تین فرض ادا کر کے فوراً تکبیر تشریح کہی جائے گی ”لبیک“

بعد میں پڑھے۔ پھر عشاء کی جماعت کر کے دوبارہ فوراً تکبیر تشریح پڑھے پھر تلبیہ۔ ۱

۱..... اس مسئلہ میں ”فتاویٰ رحیمیہ“ میں حضرت رحمہ اللہ سے تسامح ہو گیا ہے۔ اور تعجب ہے کہ جدید

ترتیب کے وقت حضرت مولانا مفتی سعید احمد صاحب و حضرت مولانا مفتی محمد امین صاحب مدظلہما کی

توجہ بھی اس کی طرف نہیں گئی۔ تفصیل کے لئے دیکھیے! ص: ۱۵۔ مرغوب

مسئلہ..... اگر کسی کا وضو نماز کے بعد فوراً ٹوٹ جائے بہتر یہ ہے کہ اسی حالت میں فوراً تکبیر پڑھ لے، وضو کرنے نہ جائے اور اگر وضو کر کے پڑھے تب بھی جائز ہے۔

(بحر الرائق - علم الفقہ ص ۳۲۷، حصہ دوم)

مسئلہ..... مقتدی کو امام سے پہلے تکبیر شروع کرنا بھی جائز ہے، لیکن مستحب یہ ہے کہ امام کے شروع کرنے کا انتظار کرے۔ (عمدة الفقہ ص ۳۶۸ ج ۲)

مسئلہ..... اگر امام تکبیر کہنا بھول جائے تو مقتدیوں کو چاہئے کہ فوراً تکبیر کہہ دیں، یہ انتظار نہ کریں کہ جب امام کہے تب کہیں گے۔ ۱۔ (در مختار۔ بحر الرائق - علم الفقہ ص ۳۲۸، حصہ دوم)

مسئلہ..... عید الاضحیٰ کی نماز کے بعد بھی تکبیر کہنا واجب ہے۔ (علم الفقہ ص ۳۲۸، حصہ دوم)

مسئلہ..... نماز عید الاضحیٰ کے بعد بھی تکبیر جہرا کہنا چاہئے۔

(فتاویٰ محمودیہ۔ بحر الرائق ص ۱۶۳۔ باب العیدین)

۱..... قاضی ابو یوسف رحمہ اللہ فرماتے ہیں کہ: میں نے عرفہ کے دن مغرب کی نماز پڑھائی اور تکبیر تشریح کہنے کو بھول گیا تو امام ابو حنیفہ رحمہ اللہ نے جو پیچھے نماز میں شریک تھے تکبیر کہہ دی۔ صاحب بحر الرائق رحمہ اللہ یہ روایت نقل کر کے لکھتے ہیں کہ: اس سے چند فوائد حاصل ہوئے:

ایک تو..... یہی مسئلہ یعنی اگر امام تکبیر کہنا بھول جائے تو مقتدی کہیں۔

دوسرے یہ کہ..... تعظیم استاد کی یہی ہے کہ اس کی اطاعت کرے۔ دیکھو امام ابو یوسف رحمہ اللہ امام صاحب رحمہ اللہ کے حکم سے امام بن گئے، یہ نہ خیال کیا کہ مجھے اپنے استاذ کے ہوتے ہوئے نماز نہ پڑھانا چاہئے۔

تیسرے یہ کہ..... استاد کو چاہئے کہ جب اپنے کسی شاگرد کو لائق دیکھے تو لوگوں کے سامنے اس کی عظمت کرے تاکہ لوگ بھی اس کو بزرگ سمجھیں اور اس سے فائدہ اٹھائیں۔

چوتھے یہ کہ..... شاگرد کو چاہئے کہ اپنے استاذ کا مرتبہ نہ بھول جائے۔ دیکھو امام ابو یوسف رحمہ اللہ استاذ کی ہیبت سے تکبیر بھول گئے، حالانکہ کئی وقت اس تکبیر کو کہتے ہوئے ہو چکے تھے۔

(علم الفقہ ص ۳۲۷، حصہ دوم)

مسئلہ..... جب امام خطبہ میں تکبیر پڑھے تو قوم بھی اس کے ساتھ دل میں تکبیر پڑھے زبان سے نہ پڑھے۔ (عمدة الفقہ ص ۴۶۳ ج ۲)

مسئلہ..... عید الاضحیٰ کے خطبہ میں امام ذبح اور قربانی کے احکام اور تکبیرات تشریح سکھائے، بلکہ عرفہ سے پہلے جمعہ میں قربانی اور تکبیرات تشریح کے احکام بتانا مناسب ہے، کیونکہ تکبیرات تشریح عرفہ کی فجر سے شروع ہو جاتی ہیں۔ (عمدة الفقہ ص ۴۶۳ ج ۲)

حضرت مولانا رشید احمد صاحب گنگوہی رحمہ اللہ تحریر فرماتے ہیں:

”عیدین کے احکام کو جو عیدین سے جمعہ پہلے ہو اس میں تلقین بطور وعظ کے مستحسن ہے۔ (تالیفات رشیدیہ مع فتاویٰ رشیدیہ، ص ۳۵۱)

مسئلہ..... عید الاضحیٰ کے روز راستہ میں جہر سے (بلند آواز سے) تکبیر کہتا ہوا جائے۔ اور جب عید گاہ پہنچ جائے تو تکبیر کہنا بند کر دے۔ ایک روایت کے مطابق جب نماز شروع ہو اس وقت بند کرے۔ (عمدة الفقہ ص ۴۶۰ ج ۲)

مسئلہ..... عید الفطر کی نماز کے لئے عید گاہ کو جاتے ہوئے راستہ میں آہستہ (سری طور پر) تکبیر کہتے ہوئے جائے، یہی مختار ہے۔ ۱

مسئلہ..... عید الاضحیٰ کے دن عید گاہ میں تکبیر بلند آواز سے پڑھنا جائز ہے۔ (ویکبر جہرا) اتفاقاً (فی الطريق) قیل وفى المصلی، وعلیہ عمل الناس الیوم“۔ در مختار ص ۶۰ ج ۳، باب العیدین۔ (مرغوب الفتاویٰ ص ۱۴۵ ج ۳)

مسئلہ..... عید گاہ سے واپسی میں تکبیر تشریح نہ پڑھے۔ ۲

۱..... تفصیل کے لئے دیکھئے! ص: ۱۹۔

۲..... ”فتاویٰ محمودیہ“ میں اس مسئلہ پر دو متضاد فتاویٰ شائع ہو گئے ہیں، اور تعجب ہے کہ حضرت محشی مدظلہم (اب رحمہ اللہ) نے اس پر کوئی اصلاح بھی نہیں فرمائی۔ تفصیل کے لئے دیکھئے! ص: ۲۱۔

مسئلہ..... تکبیرات تشریح اگر اس وقت ترک ہو گئیں تو پھر ان کی قضاء نہیں ہیں، تو بہ کرنے سے گناہ اس کے ترک (چھوڑنے) کا معاف ہو جاوے گا۔

(فتاویٰ دارالعلوم دیوبند ص ۱۵۲ ج ۵، الباب السادس عشر فی صلوة العیدین)

مسئلہ..... تکبیرات تشریح کے دنوں میں کسی وقت کی نماز قضا ہو جائے اور اس کو اسی سال کے تشریح کے دنوں میں جماعت سے قضا کرے تو اس کے ساتھ بھی تکبیر کہے۔ اگر ان دنوں کے علاوہ اور دنوں کی قضا نمازیں ان دنوں میں پڑھے یا اگر ایام تکبیرات تشریح میں کوئی نماز قضا ہوگئی اور اس کی قضا ان دنوں کے سوا اور دنوں میں پڑھے یا گذرے ہوئے سال کی ایام تکبیرات تشریح کی قضا نماز اس سال کے ایام تشریح میں پڑھے تو ان تینوں صورتوں میں تکبیر نہ پڑھے۔ (عمدة الفقہ ص ۴۶۸ ج ۲)

تکبیر تشریح کے بارے میں آثار صحابہ

حضرت جابر رضی اللہ عنہ سے مروی ہے کہ: آپ ﷺ عرفہ کی صبح سے ایام تشریح کی عصر تک تکبیر پڑھتے۔ اس قسم کی روایتیں حضرت سمرہ، حضرت عمر، حضرت علی رضی اللہ عنہم سے مروی ہیں۔

(دیکھئے! بنا یہ ص ۸۸۷، تلخیص الحبر ص ۹۳، سنن الدار قطنی ص ۵۰ ج ۲، سنن الکبریٰ ص

۳۱۵، شرح مہذب ص ۳۱ و ۳۵ ج ۵، زاد المعاد ص ۱۴۹ ج ۱)

حضرت ابن عباس رضی اللہ عنہما سے منقول ہے کہ عرفہ کی صبح سے ایام تشریح کے اخیر تک تکبیر کہتے۔ (مطالب عالیہ ص ۱۸۶ ج ۱)

کیا تکبیر تشریح کے الفاظ حدیث سے ثابت ہیں؟

تکبیر تشریح کے الفاظ نہ صرف ثابت بلکہ ”دارقطنی“ میں مروی حضرت جابر رضی اللہ

عنه کی مرفوع روایت کے الفاظ یہ ہیں:

روى جابر رضى الله عنه: انّ النبي صلى الله عليه وسلم صلى الصبح يوم عرفة
واقبل علينا فقال: 'الله اكبر الله اكبر' ومد التكبير الى العصر من آخر ايام التشريق
اخرجه الدار قطنى من طرق ، وفي بعضها: "الله اكبر الله اكبر، لا اله الا الله
والله اكبر ولله الحمد"۔ (المغنى ص ۲۴۶ ج ۲)

موسوع عمر بن الخطاب رضی اللہ عنہ میں تکبیر تشریح کے الفاظ یہ ہیں:

"الله اكبر الله اكبر، لا اله الا الله والله اكبر، الله اكبر ولله الحمد"۔

(موسوع عمر بن الخطاب رضی اللہ عنہ ص ۲۰۷)

موسوع عبد اللہ بن مسعود رضی اللہ عنہ میں ہے:

صيغة تكبير التشريق التي كان يكبرها ابن مسعود رضى الله عنه هي: "الله اكبر
الله اكبر، لا اله الا الله، الله اكبر ولله الحمد"۔ (موسوع عبد اللہ بن مسعود ص ۱۳۸)

المغنى میں ہے: وصفة التكبير: "الله اكبر الله اكبر، لا اله الا الله والله اكبر، الله
اكبر ولله الحمد" وهذا قول عمر، وعلى، وابن مسعود رضى الله عنهم، وبه قال
الثوري، وابو حنيفة، وابن المبارك رحمهم الله۔

موسوع علی بن ابی طالب رضی اللہ عنہ میں ہے:

"صيغة التكبير التي يلتزمها في تكبير التشريق هي: "الله اكبر الله اكبر، لا اله
الا الله والله اكبر، الله اكبر ولله الحمد"۔ (موسوع علی بن ابی طالب رضی اللہ عنہ ص ۱۵۳)
غرض یہ کہ آثار صحابہ اور بعض روایات مرفوعہ سے ان الفاظ کا ثبوت ملتا ہے۔

(فتاویٰ قاضی ص ۵۸۔ مرغوب الفتاویٰ ص ۱۴۶ ج ۳)

تکبیرات تشریح ایک مرتبہ کہے یا زائد

بعض نے تین بار کہنا افضل کہا ہے۔ اور بعض نے دو دفعہ کہنا خلاف سنت کہا ہے۔ اس میں تطبیق یوں ہے کہ: سنت سمجھ کر زیادہ نہ کہے، ذکر سمجھ کر کہے تو مضائقہ نہیں، بلکہ مستحب ہے، مگر حضرت مولانا مفتی سید عبدالرحیم صاحب لاچپوری رحمہ اللہ نے لکھا ہے کہ:

”تکبیر ایک بات کہنا واجب ہے، تین بار کہنا مسنون نہیں ہے، تین بار کہنے کا قول صحیح اور مفتی بہ نہیں ہے: حتی لو زاد لقد خالف السنة۔“

(مجمع الانہر ص ۶۷۱ ج ۱۔ فتاویٰ رحیمیہ ص ۷۹ ج ۳)

”احسن الفتاویٰ“ میں ہے:

سوال:..... فرض نماز کے بعد تکبیر تشریح ایک مرتبہ سے زیادہ کہنا جائز ہے یا خلاف سنت؟
جواب:..... بعض خلاف سنت فرماتے ہیں اور بعض جائز۔ اختلاف سے بچنے کے لئے ایک بار سے زیادہ نہیں کہنا چاہئے۔

سوال مثل بالا:..... تکبیر تشریح کتنی مرتبہ پڑھنا واجب ہے، ایک مرتبہ یا تین مرتبہ؟ ”کنز الدقائق“ میں ہے کہ ایک مرتبہ پڑھنا واجب ہے، لیکن اگر ایک مرتبہ سے زیادہ کہہ لے تو فضل ہے ”فضل“ کا کیا مطلب ہے؟ کیا اس سے تین مرتبہ کی سنیت یا استحباب یا وجوب ثابت ہوتا ہے یا نہیں؟ اگر کوئی شخص تکبیر تشریح تین مرتبہ کہنے کو ضروری سمجھے تو عند الشرع یہ شخص گنہگار ہوگا یا نہیں؟

الجواب:..... ”کنز الدقائق“ میں لفظ ”فضل“ نہیں بلکہ یہ عینی کا قول ہے۔ راجح یہ ہے کہ ایک بار سے زیادہ کہنا خلاف سنت ہے، تین بار تکبیر کہنے کو ضروری سمجھنے والا شخص گنہگار اور مبتدع ہے، اس پر اس بدعت سے توبہ کرنا فرض ہے۔ (احسن الفتاویٰ، ص ۴۲ ج ۴)

”خیر الفتاویٰ“ میں ہے:

”تکبیر تشریح فرضوں کے بعد ایک دفعہ سے زائد کہنا بھی درست ہے، بعض فقہاء نے زیادتی کو خلاف سنت قرار دیا ہے“۔ (خیر الفتاویٰ ص ۱۲۳ ج ۳)

فتاویٰ حقانیہ“ میں ہے:

فرض نماز کے بعد ایک دفعہ تکبیر پڑھنا واجب ہے، اس سے زائد یعنی تین دفعہ پڑھنا بھی مستحب ہے، اگرچہ بعض فقہاء نے اس کو خلاف سنت کہا ہے، مگر علامہ رافعی رحمہ اللہ نے حضرت عبداللہ بن عمر رضی اللہ عنہما سے تین دفعہ پڑھنا نقل کیا ہے۔

”قال العلامة عبد القادر الرافعي : (تحت قول خلاف السنة) لكن اخرج ابن

المنذر ان ابن عمر كان يكبر ثلاثا“۔ (فتاویٰ حقانیہ ص ۲۱۲ ج ۳)

عید الفطر میں عید گاہ جاتے ہوئے تکبیر بلند آواز سے کہے یا آہستہ؟

مسئلہ..... عید الفطر کے دن تیرہ چیزیں مسنون ہیں، مجملہ ان کے راستے میں ”اللہ اکبر“ یعنی تکبیر آہستہ آواز سے پڑھتے ہوئے جانا سنت ہے، اور صاحبین رحمہما اللہ کے نزدیک اور ایک روایت میں امام ابوحنیفہ رحمہ اللہ کے نزدیک بھی عید الاضحیٰ کی طرح عید الفطر میں عید گاہ جاتے ہوئے بلند آواز سے تکبیر کہنا مسنون ہے، لیکن اس میں جملہ ائمہ متفق ہیں کہ جب مصلیٰ عید گاہ میں پہنچ جائے تو تکبیر موقوف کر دے، لیکن عام لوگوں کو اس سے منع نہ کرنا چاہئے کہ انہیں نیک کاموں کی رغبت کم ہوتی ہے۔ شافعی مذہب میں نماز شروع کرنے تک تکبیر کہنا جائز ہے۔ (مرغوب الفتاویٰ ص ۱۳۸ ج ۳)

حضرت مولانا ظفر احمد صاحب عثمانی رحمہ اللہ تحریر فرماتے ہیں:

اصل مذہب امام ابوحنیفہ رحمہ اللہ کا ہے کہ عید الفطر میں تکبیر آہستہ کہی جائے اور عید گاہ میں پہنچ کر ختم کر دی جائے، ظاہر روایت راجح یہی ہے۔ اب اگر کوئی شخص تکبیر جہر سے کہے اور عید گاہ پہنچ کر شروع صلوة تک اس کو مستمر رکھے تو بعض روایات پر اس کی گنجائش تو ہے، مگر آواز ملا کر تکبیر کہنا جس سے عادتاً غیر معمولی شور پیدا ہو جاتا ہے خلاف سنت ہے اور بدعت ہے اور قابل ترک ہے:

”قال صلى الله عليه وسلم: اربعوا على انفسكم فانكم لا تدعون اصم ولا غائبا“
 اگر جہر ہی کرنا ہو اور نماز تک تکبیر کو مستمر رکھنا ہو تو ہر شخص کیف ما اتفق الگ الگ تکبیر کہتا رہے، اور اتنا جہر کرے کہ دو تین آدمی پاس والے سن لیں، نہ زیادہ جہر کرے نہ آواز ملانے کا اہتمام کرے۔ (امداد الاحکام ص ۴۶ ج ۱)

”فتاویٰ رشیدیہ“ میں ہے:

سوال:..... کتاب ”مبسوط“ امام محمد رحمہ اللہ میں تکبیر عید الفطر میں امام صاحب رحمہ اللہ کے نزدیک جہر لکھا ہے اور امام صاحب رحمہ اللہ نے صاحبین رحمہما اللہ کے قول کی طرف رجوع بھی فرمایا ہے کہ تکبیر جہری عید الفطر میں بھی کہنا چاہئے یا سری ہی پڑھے، کیونکہ اور کتابوں میں سری تکبیر امام صاحب رحمہ اللہ سے منقول ہے اور ”فتح القدر“ میں دونوں مرقوم ہیں، مگر رجوع نہیں لکھا ہوا ہے۔

جواب:..... رجوع کرنا امام صاحب رحمہ اللہ کا جواز تکبیر کا عید الفطر میں بندہ کو معلوم نہیں، مگر عمل مذہب صاحبین پر بلا کراہت جائز جانتا ہوں۔ اور عوام کو منع جہر کرنے سے فقہاء نے خود مکروہ لکھا ہے۔ (تالیفات رشیدیہ مع فتاویٰ رشیدیہ، ص ۳۵۲)

مزدلفہ میں جمع بین الصلوٰتین کے درمیان تکبیر تشریح پڑھی جائے؟

گرامی قدر حضرت مولانا مفتی عبدالرؤف صاحب مدظلہم

غرض تحریر اینکے مسائل حج میں ایک جزئیہ آنجناب کے رسالہ اور فتاویٰ رحیمیہ میں متضاد نظر آیا، اس کی تحقیق مطلوب ہے۔

آنجناب نے ”خواتین کا حج“ نامی رسالہ میں تحریر فرمایا ہے کہ: ”مغرب اور عشاء دونوں نمازیں ملا کر عشاء کے وقت میں ادا کریں، طریقہ یہ ہے کہ: جب عشاء کا وقت ہو جائے تو پہلے مغرب کے تین فرض ادا کریں، سلام پھیر کر تکبیر تشریح کہیں اور لیک کہیں، الخ دوسری جگہ آپ (حج کا طریقہ ص ۱۷) پر تحریر فرماتے ہیں:

”پہلے مغرب کی فرض نماز باجماعت ادا کریں، پھر تکبیر تشریح اور لیک کہیں“

حضرت مولانا مفتی سید عبدالرحیم صاحب لاچپوری ”فتاویٰ رحیمیہ“ (ص ۲۱۸

ج ۵) میں تحریر فرماتے ہیں:

”اسی طرح تکبیر تشریح بھی عشاء کی نماز کے بعد کہے، مغرب کے بعد نہ کہے“

اس جزئیہ کی تحقیق مع حوالہ تحریر فرما کر ممنون فرمائیں۔ فقط والسلام، طالب دعا۔

مرغوب احمد لاچپوری

الجواب حامدا و مصليا

”حج و عمرہ“ اور ”خواتین کا حج“ میں مزدلفہ کی مغرب اور عشاء کی نمازوں کے درمیان

تکبیر تشریح اور تلبیہ کہنے کا ذکر درست ہے، کیونکہ درج ذیل تصریحات کی روشنی میں ان نمازوں کے درمیان سنن اور نوافل پڑھنے کی ممانعت ہے اور ہر ایسے کام کی ممانعت ہے جس کو کرنا ان دونوں کے درمیان عرفاً فصل سمجھا جاتا ہو، جیسے کھانا کھانا اور غسل کرنا وغیرہ۔

جس چیز سے معمولی فصل ہوتا ہو وہ مراد نہیں۔ تکبیر تشریح اور تلبیہ کہنے سے معمولی فصل ہوتا ہے، کیونکہ ان کے پڑھنے میں کچھ دیر نہیں لگتی، لہذا ان کو پڑھنا درست ہے، نیز تکبیر تشریح واجب ہے، جس کو پڑھنے کی ذیل میں تصریح ہے اور تلبیہ مستحب ہے اور فرائض کے بعد اس کی کثرت منقول ہے جس میں مزدلفہ کی مغرب اور عشاء کی نمازیں بھی داخل ہیں، اور ذیل میں اس کی بھی صراحت موجود ہے، اس لئے اس کا پڑھنا بلاشبہ درست ہے۔

حضرت مولانا مفتی سید عبدالرحیم صاحب مدظلہم نے تکبیر تشریح کہنے کی ممانعت فرمائی ہے، بظاہر یہ تسامح معلوم ہوتا ہے، کیونکہ موصوف نے اس کا کوئی حوالہ نہیں دیا اور نہ کوئی وجہ بیان فرمائی، یا ممکن ہے کہ موصوف نے ان بعض فقہاء کا قول اختیار کیا ہو جنہوں نے مزدلفہ کی ان دونوں نمازوں کے درمیان تکبیر تشریح کہنے سے منع کیا ہے، لیکن یہ قول معتبر نہیں، کیونکہ علامہ شامیؒ نے اس کی تردید کی ہے، جیسا کہ عبارات ذیل میں صراحت ہے:

فی الشامیة: تحت قوله (لم یصل بینہما شیئا علی المذہب) وهو ظاهر الروایة
شربلا لية وهو الصحيح فلو فعل کره واعد الاذان للعصر لانقطاع فورہ فصار
کالاشتغال بینہما بفعل اخر کأکل و شرب.....

(تنبیہ) اخذ من هذا العلامة السيد محمد صادق بن احمد بادشاہ انه یترک
تکبیر التشریح هنا و فی المزدلفة بین المغرب والعشاء لمراعاة الفوریة الواردة فی
الحديث، كما نقله عنه الكازرونی فی فتاواہ،

قلت: وفيه نظر فان الوارد فی الحديث انه صلى الله عليه وسلم صلى الظهر ثم
أقام فصلى العصر ولم یصل بینہما شیئا، ففيه التصريح بترك الصلوة بینہما ولا
یلزم منه ترك التکبیر ولا یقاس علی الصلوة لوجوبه دونها ولان مدته یسیرة حتی

لم يعد فاصلا بين الفريضة والراتبة، والحاصل ان التكبير بعد ثبوت وجوبه عندنا لا يسقط هنا الا بدليل وما ذكر لا يصلح للدلالة كما علمته، هذا ما ظهر لى، والله تعالى اعلم۔ (شامية: ص ۵۰۲/۲: مطلب فى الرواح الى العرفات)

صاحب ارشاد السارى علامہ حسین بن محمد المکی الحنفی رحمہ اللہ علامہ شامی رحمہ اللہ کی مذکورہ عبارت کے بعد فرماتے ہیں:

ولم يتعقبه العلامة الرافعى فى تقريره عليه فيظهر انه موافقة، ثم رأيت العلامة طاهر سنبل قرر ايضا نحو ما فى رد المحتار ۵۱، (ص ۱۳۱، فصل فى الجمع بين الصلوتين بعرفة) فى غنية الناسك: (۸۷) ولا يتطوع بينهما، و يصلى سنة المغرب والعشاء والوتر بعدهما.... ولا يشغل بشئ اخر من أكل و شرب وغيرهما الا انه يأتى بتكبير التشريق مرة عند قيامه للعشاء بوجوبه، فان تطوع او تشاغل بما يعد فصلا فى العرف كره،

وفى المنسك المتوسط للعلامة ملا على القارى:

ويستحب اكنارها بعد الصلوات فرضا او نفلا، (ص ۷۱)

وفى غنية الناسك: والتلبية مرة شرط وهو عند الاحرام لا غير والزيادة على المرة والاكنار منها مستحب.... وبعد المكتوبات اتفاقا يبدأ بتكبير التشريق ثم بها فلو بدأ بها سقط التكبير، (ص ۳۸) واللہ سبحانہ اعلم بالصواب

محمد يعقوب عفا اللہ عنہ

۱۴۱۸/۱/۲ھ

الجواب صحیح

احقر محمود اشرف عفی عنہ

الجواب صحیح

بندہ عبد الرؤف سکھروی

تکبیر تشریح کی تعداد تینیس نمازیں ہیں یا عید کے ساتھ چوبیس؟

سوال:..... تکبیر تشریح کے لئے علماء تینیس کی تعداد کیوں تحریر فرماتے ہیں، جبکہ عید الاضحیٰ میں بھی یہ تکبیر واجب ہے؟ جیسے: حکیم الامت حضرت تھانوی رحمہ اللہ تحریر فرماتے ہیں:

مسئلہ:..... یہ تکبیر عرفی یعنی نویں تاریخ کی فجر سے تیرہویں تاریخ کی عصر تک کہنا چاہئے، سب تینیس نمازیں ہوئیں جن کے بعد تکبیر واجب ہے۔

(بہشتی زیور ص ۹۱۴، عیدین کی نماز کا بیان)

اور حضرت مولانا عبدالشکور صاحب لکھنوی رحمہ اللہ رقمطراز ہیں:

عید الاضحیٰ کی نماز کے بعد بھی تکبیر کہہ لینا واجب ہے۔ بحر الرائق، رد المحتار۔

(علم الفقہ ص ۳۲۸، عیدین کی نماز کا بیان)

جب عید الاضحیٰ میں بھی واجب ہے تو چوبیس نمازوں کی تعداد گنتی چاہئے۔

جواب:..... تکبیرات تشریح کا وجوب اصلاً صرف فرض نمازوں کے بعد ہے واجب نماز کے بعد نہیں ہے اور حضرات صاحبین رحمہما اللہ کے موقف کے مطابق نو ذی الحجہ کی فجر سے تیرہ ذی الحجہ کی عصر تک فرض نمازیں تینیس بنتی ہیں، اس لئے عام طور پر حضرات فقہاء تینیس نمازیں ہی فرماتے ہیں۔ نماز عید چونکہ فرض نہیں بلکہ واجب ہے اس لئے نمازوں کی تعداد میں نماز عید کو شامل نہیں کیا جاتا، البتہ بعض حضرات کے نزدیک نماز عید کے بعد بھی واجب ہے، اس لئے نماز عید کے بعد بھی تکبیر تشریح کہہ لینی چاہئے، چنانچہ ”بہشتی گوہر“ میں ہے کہ: ”عید الاضحیٰ کی نماز کے بعد بھی تکبیر کہہ لینا بعض کے نزدیک واجب ہے۔“

(تفصیل کے لئے دیکھئے! ”علمی مکتوبات“ ج ۲)

عید الاضحیٰ کی نماز کے لئے راستہ میں جاتے اور آتے ہوئے دونوں

وقتوں میں تکبیر تشریح پڑھنے کا حکم یا صرف جاتے ہوئے؟

”فتاویٰ محمودیہ“ میں اس سلسلے میں دو متضاد فتاویٰ نظر سے گزرے تو راقم نے دارالافتاء

دارالعلوم کراچی ایک استفتاء بھیجا، وہ سوال و جواب درج ذیل ہے:

سوال:..... عید الاضحیٰ کی نماز کے لئے راستہ میں جاتے اور آتے ہوئے دونوں وقتوں میں

تکبیر تشریح پڑھنے کا حکم ہے یا صرف جاتے ہوئے؟ اشکال اس لئے پیش آیا کہ ”فتاویٰ

محمودیہ“ (جدید ۳۱ جلدوں والا ایڈیشن) میں دو مختلف جوابات دئے گئے ہیں، دونوں

سوال و جواب درج ذیل ہیں:

سوال: (نمبر ۴۳۹۸)..... نماز عیدین کے لئے صرف عید گاہ کو جاتے وقت تکبیر تشریح

پڑھتا چلے یا واپسی میں بھی؟

الجواب:..... واپسی میں بھی۔

سوال: (نمبر ۴۳۹۹)..... عیدین میں جو تکبیر تشریح پڑھی جاتی ہے، گھر سے عید گاہ تک

پڑھنے کا حکم ہے یا واپسی میں بھی پڑھنے کا حکم ہے؟

الجواب:..... عید گاہ جاتے وقت تکبیر پڑھی جاتی ہے اور واپسی میں نہیں پڑھی جاتی،

”و یکبر فی حال خروجه الی المصلی جہرا فاذا انتھی الی المصلی یتبرک الخ،

بحر۔ ان دونوں میں صحیح جواب کیا ہے؟

جواب:..... عید الاضحیٰ کی نماز کے لئے عید گاہ جاتے ہوئے تکبیر تشریح پڑھنا مستحب ہے،

واپسی میں نہیں۔

”فتاویٰ محمودیہ“ کے مذکورہ فتویٰ جس میں عید گاہ سے واپسی میں بھی تکبیر تشریح پڑھنا

مذکور ہے، اس کے بارے میں دارالافتاء جامعہ فاروقیہ کراچی کی زیر نگرانی ”فتاویٰ محمودیہ“ کی جدید تبویب، تخریج اور تعلیق کرنے والے حضرات نے جو توجیہ فرمائی ہے وہ مناسب معلوم ہوتی ہے اور وہ یہ ہے کہ:

”حضرت مفتی صاحب کے جواب میں..... بظاہر تعارض معلوم ہوتا ہے، لیکن حقیقت میں تعارض نہیں ہے، کیونکہ آثار صحابہ اور فقہی عبارات سے تکبیرات تشریح کا استحباب صرف عید گاہ جاتے ہوئے عید گاہ تک ثابت ہے، اور ایک قول کے مطابق عید گاہ میں پڑھنا بھی مستحب ہے، جب تک امام نماز شروع نہ کرے، اس کے علاوہ نماز سے فراغت کے بعد واپسی میں مستحب یا مسنون نہیں، البتہ نفس ذکر مشروع ہونے کی وجہ سے جائز ہے، لہذا آٹھویں جلد میں سائل نے چونکہ ”شرعی حکم“ پوچھا ہے (جو کہ عید گاہ جاتے ہوئے مسنون و مستحب ہے نہ کہ واپسی میں) اس لئے مفتی صاحب نے جواب میں شرعی حکم بیان کرتے ہوئے فرمایا کہ: ”عید گاہ میں جاتے وقت تکبیر پڑھی جاتی ہے اور واپسی میں نہیں پڑھی جاتی“ اس سے یہ لازم نہیں آتا کہ واپسی پر پڑھنا جائز نہیں“ (اس لئے مفتی صاحب نے یہ نہیں فرمایا کہ: واپسی میں پڑھنا جائز نہیں، بلکہ یہ فرمایا کہ: واپسی میں نہیں پڑھی جاتی) اور یہاں سائل نے شرعی حکم کی تصریح نہیں کی، بلکہ یہ پوچھا ہے کہ..... عید گاہ جاتے وقت تکبیر پڑھتا چلے یا واپسی میں بھی؟ اور ظاہر ہے کہ واپسی میں پڑھنا بھی ذکر مشروع ہونے کی وجہ سے جائز ہے (اگرچہ مستحب یا مسنون نہیں) اس لئے مفتی صاحب نے جواب میں اسی ”نفس جواز“ کو ذکر کرتے ہوئے فرمایا کہ ”واپسی میں بھی“ لہذا اس اعتبار سے دونوں جوابوں میں تعارض نہیں رہتا۔“

(تفصیل کے لئے دیکھیے! ”علمی مکتوبات“ ج ۲)

تکبیرات تشریح کے بارے میں امام اعظم رحمہ اللہ اور صاحبین رحمہما اللہ میں اختلاف کی تحقیق

از: حضرت مولانا مفتی محمد تقی عثمانی صاحب مدظلہم

سوال:..... مسئلہ یہ ہے کہ تکبیرات تشریح کے بارے میں امام صاحب رحمہ اللہ اور صاحبین رحمہما اللہ کے درمیان اختلاف ہے، اس مسئلے میں مفتی بہ قول امام صاحب رحمہ اللہ کا ہے یا صاحبین رحمہما اللہ کا؟

جواب:..... دراصل تکبیر تشریح کے سلسلے میں حضرت امام اعظم ابوحنیفہ رحمہ اللہ اور صاحبین رحمہما اللہ کے درمیان دو مسئلوں میں اختلاف ہے۔ پہلا یہ ہے کہ تکبیر تشریح کب تک جاری رہے گی؟ اس میں امام صاحب رحمہ اللہ کا مسلک یہ ہے کہ یوم عرفہ کی فجر سے یوم النحر کی عصر تک جاری رہے گی۔ اور صاحبین رحمہما اللہ ایام تشریح کے آخری دن (یعنی ۱۳/ ذی الحجہ) کی عصر تک واجب کہتے ہیں۔ اس مسئلہ میں تو فقہاء حنفیہ کی بھاری اکثریت نے صاحبین رحمہما اللہ ہی کے قول پر فتویٰ دیا ہے۔ اور شاید علامہ ابن ہمام اور صاحب بدائع رحمہما اللہ کے سوا معروف فقہاء حنفیہ میں سے کسی نے بھی اس مسئلے میں امام صاحب رحمہ اللہ کے قول پر فتویٰ نہیں دیا۔ اور خود حضرت مولانا ظفر احمد صاحب عثمانی رحمہ اللہ بھی اس مسئلے میں جمہور فقہائے حنفیہ کے مطابق اسی کے قائل ہیں کہ اس مسئلے میں فتویٰ صاحبین رحمہما اللہ کے قول پر ہے۔ اور چونکہ امت کا متواتر عمل بھی اسی پر چلا آتا ہے، اور ائمہ ثلاثہ رحمہم اللہ بھی اسی کے قائل ہیں اس لئے اس مسئلے میں عمل صاحبین رحمہما اللہ ہی کے قول پر کرنا چاہئے۔

البتہ دوسرا مسئلہ یہ ہے کہ تکبیر تشریح کن لوگوں پر واجب ہوتی ہے؟ ان میں صاحبین

رحمہما اللہ کا قول یہ ہے کہ ہر اس شخص پر واجب ہے جس پر نماز فرض ہے، لہذا منفرد عورت، مسافر اور گاؤں والوں سب پر تکبیر واجب ہے، لیکن امام صاحب رحمہ اللہ فرماتے ہیں کہ صرف مقیم اہل شہر پر جماعت مستحبہ میں واجب ہے، لہذا منفرد مرد و عورت پر عورتوں کی جماعت پر مسافروں پر (جبکہ ان کے ساتھ کوئی مقیم نہ ہو) اور گاؤں والوں پر تکبیر واجب نہیں ہے۔

اس مسئلہ میں فقہائے حنفیہ کی ترجیحات مختلف ہیں، بعض فقہاء مثلاً صاحب بحر صاحب سراج و ہاج صاحب جوہرہ رحمہم اللہ نے اس مسئلے میں بھی صاحبین رحمہما اللہ کے قول پر فتویٰ دیا ہے۔ (البحر الرائق ص ۱۶۶ ج ۲)

بعض نے اس مسئلہ میں امام صاحب رحمہ اللہ کے قول کو اختیار کیا ہے۔ اور بعض فقہاء کی عبارتیں دونوں کو محتمل ہیں۔ اس معاملے میں حضرت مولانا ظفر احمد صاحب عثمانی رحمہ اللہ کی تحقیق یہ ہے کہ فتویٰ امام صاحب رحمہ اللہ کے قول پر ہے، کیونکہ وہ روایتاً و درایتاً قوی ہے۔ ”بہشتی گوہر“ میں بھی اس کو اختیار کیا ہے، لیکن ساتھ ہی یہ بھی کہا ہے کہ: اگر مسافر اور عورت بھی کہہ لیں تو بہتر ہے۔

اس میں شک نہیں کہ حضرت مولانا عثمانی رحمہ اللہ کے دلائل قوی ہیں، بالخصوص حضرت علی رضی اللہ عنہ کی حدیث ”لا جمعة ولا تشریق ولا صلوة الفطر والضحی الا فی مصر جامع“ سے اسی کی تائید ہوتی ہے، لیکن چونکہ دوسری جانب بھی دلائل ہیں اور بعض فقہاء نے اس کو ترجیح دی ہے، اس لئے اس پر عمل کرے تو اس پر بھی نکیر درست نہیں، بالخصوص جبکہ ”بہشتی گوہر“ نے عدم وجوب کی تقدیر پر بھی اسے بہتر کہا ہے۔

(فتاویٰ عثمانی ص ۵۴۷ ج ۱)

ایک ضروری وضاحت۔ ایام عشرہ میں بھی تکبیرات کا اہتمام کرنا چاہیے
قرآن شریف میں دو جگہ پر یہ لفظ آیا ہے:

﴿وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ﴾ الحج: ۲۸۔

”اَيَّامٍ مَّعْلُومَاتٍ“ سے بعض کے نزدیک ذی الحجہ کا پہلا عشرہ اور بعض کے نزدیک
قربانی کے تین دن یعنی ایام تشریق مراد ہیں۔

﴿وَأَذْكُرُوا لِلَّهِ فِي أَيَّامٍ مَّعْدُودَاتٍ ط فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ﴾

(سورۃ بقرہ، آیت نمبر: ۲۰۳)

اس سے ایام تشریق مراد ہیں، یعنی یہ ایام عشرہ بھی اللہ کے ذکر کے ایام ہیں، ان میں
جتنی عبادت کی جائے وہ کم ہے۔ ((ما من ایام احب الی اللہ ان یتعبد من عشرة ذی
الحجۃ)) اللہ تعالیٰ کو ان دس دنوں کی عبادت سب دنوں کی عبادت سے زیادہ پسندیدہ
ہے۔ یہاں تک کہ علماء کرام نے فرمایا: رمضان المبارک کی راتیں افضل ہیں اور عبادت
کے لئے ذی الحجہ کے دن افضل ہیں۔

”وکان ابن عمر ابو ہریرۃ ینخرجان الی السوق فی ایام العشر ینکبران“

حضرت عبداللہ بن عمر رضی اللہ عنہ اور حضرت ابو ہریرہ رضی اللہ عنہ ان دنوں میں بازار کی
طرف نکلتے تھے اور تکبیر کہتے تھے، یعنی ”اللَّهُ أَكْبَرُ اللَّهُ أَكْبَرُ، لَا إِلَهَ إِلَّا اللَّهُ وَاللَّهُ أَكْبَرُ،
اللَّهُ أَكْبَرُ وَاللَّهُ أَحْمَدُ“

”ویکبر الناس بتکبیرہما“ ان کی تکبیریں سن کر دوسرے لوگ بھی تکبیر کہتے تھے۔ یہ
تکبیر، تکبیر تشریق کے علاوہ ہے۔ تکبیر تشریق وہ ہے جو فرائض کے بعد ہوتی ہے اور واجب
ہے، اور ایک تکبیر وہ ہے جو پورے ذی الحجہ میں مستحب ہے کہ آدمی ہر وقت چلتے پھرتے،

اٹھتے بیٹھتے، گھر میں، بازار میں کثرت سے تکبیر کہے۔ ایسا لگتا ہے کہ ان دنوں میں اللہ تعالیٰ کو یہ مطلوب ہے کہ اس کی کبریائی بیان کی جائے اور مسلمانوں کے گلی کوچے تکبیر خداوندی سے معمور ہوں۔

اس لئے تکبیر تشریح جو واجب ہے اس کے علاوہ بھی عشرہ ذی الحجہ میں تکبیر کہنا مستحب ہے، سرّاً بھی جائز ہے اور جہراً بھی۔

ہمارے زمانہ میں یہ چیز متروک ہو گئی ہے، جبکہ متعدد صحابہ کرام رضی اللہ عنہم سے ایسا کرنا ثابت ہے، لہذا اس پر عمل کرنا چاہئے۔

ہماری قوم بعض اوقات بدعت کے خوف سے وہ کام بھی چھوڑ بیٹھتی ہے جو ثابت ہیں۔ جہر سے بڑا خوف کھاتے ہیں، اس لئے کہ عام طور پر بدعتی اس کا ارتکاب کرتے ہیں کہ درود شریف میں جہر ذکر میں جہر، تسبیح میں جہر اور خدا جانے کہاں کہاں جہر شروع کیا، جس کی وجہ سے یہ تاثر بن گیا کہ ہر جگہ جہر بدعت ہے۔ اب تکبیر تشریح میں جہر مطلوب ہے، لیکن وہاں بھی جہر نہیں ہوتا، آواز نہیں نکلتی، حالانکہ تکبیر تشریح میں ایسا جہر مطلوب ہے کہ مسجد گونج اٹھے، لہذا اس کو ترک نہیں کرنا چاہئے۔

”و کبر محمد بن علی خلف النافلة“ اور حضرت محمد بن علی یعنی محمد باقر رحمہ اللہ جو حضرت حسن بصری رحمہ اللہ کے پوتے ہیں وہ نفل نمازوں کے بعد بھی تکبیر کہا کرتے تھے۔ فرض کے بعد جو تکبیر تشریح ہے وہ تو واجب ہے، لیکن وہی تکبیر نوافل کے بعد عام احوال میں مستحب ہے، لہذا جو عمل صحابہ کرام رضی اللہ عنہم سے ثابت ہے اس سے اتنا پرہیز نہیں کرنا چاہئے۔

کیونکہ بدعت کی حقیقت یہ ہے کہ کسی کام کو جس کا ثبوت سلف سے نہ ہو اور معمول بہ بنا

لیا جائے، اور یہاں پر متعدد روایات ہیں جن میں سلف سے تکبیر کا ثبوت جہری طور سے بھی ہے، اس لئے مختار یہ ہے کہ جہری تکبیر کہی جائے۔

حضرت عمر رضی اللہ عنہ اپنے قبیلے منیٰ میں خیمہ کے اندر رہتے تھے اور تکبیر فرماتے تھے، ”فیسمعه اهل المسجد“ مسجد والے تکبیر سنتے تھے ”فیکبرون“ پھر مسجد والے تکبیر کہتے تھے ”ویکبر اهل الاسواق“ بازار والے بھی تکبیر کہتے تھے ”حتی ترتج منی تکبیرا“ یہاں تک کہ منی تکبیر سے گونج اٹھتا تھا۔ یہ تکبیر، تکبیر تشریح نہیں ہے، کیونکہ وہ تو نماز کے بعد مسجد میں ہوتی تھی۔

”وكان ابن عمر يكبر بمنى تلك الايام وخلف الصلوات وعلى فراشه وفي فسطاطه ومجلسه وممشاه وتلك الايام جميعا“۔

عبداللہ بن عمر رضی اللہ عنہما ان دنوں میں منیٰ میں نمازوں کے بعد اور اپنے بستر پر اپنے خیمے میں اپنی مجلس میں اور چلتے ہوئے بھی تکبیر کہتے تھے۔

”وكانت ميمونة تكبر يوم النحر“

اور حضرت میمونہ رضی اللہ عنہا یوم نحر میں تکبیر کہتی تھیں۔

”وكان النساء يكبرن خلف ابان بن عثمان ، وعمر بن عبدالعزيز ليالي

التشريق مع الرجال في المسجد“۔

اور عورتیں ابان بن عثمان رحمہ اللہ اور عمر بن عبدالعزیز رحمہ اللہ کے پیچھے جب نماز پڑھتی تھیں تو وہ بھی تشریح کی راتوں میں مردوں کے ساتھ تکبیر کہتی تھیں، اگرچہ ان کی تکبیر کی آواز آہستہ ہوتی تھی۔

(انعام الباری، اڑھتہ ۱۶۸ تا ۱۷۱ ج ۴، باب فضل العمل فی ایام التشریح، کتاب العیدین)